

সঙাই ফেষ্টিবেলদা ইন্টরনেসনলগী শানরোয়শিংনা শরুক য়াবা

— লৈশাংথেম অজিৎ —

সঙাই ফেষ্টিবেলদা মখল মখা অয়াস্বা হীরমশিংদা মণিপুরদা খুন্দামিয়ারিবশিংগা শাগোন্নরকপা থবক খৌরমশিং অমদি মীরেবাকী খৌরমশিং ইন্ফাল, মোইরাং অমসুং মাওদা পাঙথোকপদা শান-খোংনবগী খৌরমশিং য়াওহুন্দুনা মণিপুরদা মৈহৌরোলদগী লৈরক্কা মশামশিং মীরেবাক মচাশিংদা খঙহনবগী অমদি অপাস্বা পোকহনবগী খুদোংচাবা অমা ফংবা, মীরেবাকী তোঙান তোঙানবা মশামশিং লমদম অসিগী মীয়ামদা য়েংহনবগী খুদোংচাবা অমা পীবিবগা লোয়ননা জগোয়-ঈশৈ অমসুং মখল কয়গী খুংশা হৈবগী হীরমশিংদসু মীয়ামদা থবক ওইনা উহনবা ওম্বগী খুদোংচাবা অমা ফংহল্লি। অসিগুন্না চহীগী ওইবা মণিপুর লৈগাক্কা শীল্লিবা খৌরম অসি শেল চঙনা পাঙথোক্কা লমদম অসিগী মীয়ামদা মমিং-মনা শিংবা হেংগংহুন্দুনা এদুকেনসনগী অটোবা পাড়া অমা ওইহল্লি হায়বা য়াই। মরম অসিনা অসিগুন্না ফেষ্টিবেল অমদি মেলা অসি ইন্দিয়গী লৈগাকপশিংনা লৈবাক অসিগী খেয়-খেয়বা ষ্টেটিশিংদা চহীগী ওইনা পাঙথোকপা ওজা নঙনা মালেমগী থাজা পাঙথোক্কা মেলা কয়ামুকী মরমদা ঐখোয় পুন্মক্কা খঙনরি।

ফেষ্টিবেল অসিদা লমদম অসিগী অহল-লমনিশিংনা থম্মীরস্বা শগোল কাংজৈ অমসুং কাং মশামশিংদা অথোই অহেন তানবগী খৌরমশিংদা মপান লৈবাকী টিমশিং লাক্কা শরুক য়াবনা ফেষ্টিবেল অসিগী মগুগসু হেংগংহল্লি। মণিপুরগী অরিবা লাইরিজগী ঐখোয়না খঙবা ওম্বগী মদুদি কুমজা ১৮২৬কী অরা লান্দা মণিপুরগী নিংথৌ মচাশিংনা কছার তম্পাত্কা চঙজফম লৌদনা লৈবা মতমদা মথোয়না শগোল কাংজৈ শানবদা মফম অদুদা লৈবা ইষ্ট ইন্দিয়া কম্পেনিগী সিফাইশিংনা উথিদ্দনা শগোল কাংজৈ অসি তমখিবনি অমদি সিলচরদা লেফটিনেণ্ট জোসেফ সেররনা অটোবা খৌদাং লৌদনা কুমজা ১৮৫৯দা 'সিলচর পোলো ক্লাব' শেমখিবনি। বৃটিশশিংনা মতম অদুদা শগোল কাংজৈবু থরায় য়াওনা শান্মা অমদি মশামা অসি ইংলেদদা পুথিদ্দনা মশামা অসিগী ওফিসল ওইবা রুল শেমখি অমদি বৃটিশনা লোয় চনবা লমশিংদা মশামা অসি তপ্পা তপ্পা শব্দাকপা হৌখি।

কুমজা ১৮৬৪দা মণিপুরগী শানরোয় তরেংনা শাবা টিম অমা বৃটিশ ওফিসরশিংনা পুথিদ্দনা কোলকটাদা বৃটিশ মচাশিংগা শগোল কাংজৈ শানবদা মায় পাঙ্কা হল্লকখি। টিম অসিনা বৃটিশ মচাশিংনা শেশ্বা টিম অদুবু হমা হমা মায়খীবা পীখি। টিম অদুবু 'দি বেদু ওফ ব্রদরস' হায়না খঙনরি। ২০শুবা চহী চাগী তঙাই চক্ককপগী মতম অমসুং ২১শুবা চহী চাদা মণিপুরদা শগোল কাংজৈ শানবগী থাক অসি মালেমগী অটৈ লৈবাকশিংগা য়েংনবদা অসুকী মতিক নেমন্ত্ৰে। মসিগী মরমদি শানরোয়শিংগী শেল থুমগী কীভম অফবা ওইদবা, লায়রবা, অফবা শগোল লোয়বা ওমদবা, মতিক চাবা শানফম মরাং কায়না লৈতবা, মশামা অসিবু য়োকখংগিনবা মীওইশিং লৈতবা, লৈগাক্কা পুন্মিং চঙবা রাংপনচিংবনি। তৌইগুন্না



মণিপুর পোলো এসোসিয়েশন অমদি মণিপুর হোর্স রাইডিং অমসুং পোলো এসোসিয়েশন কৌবা লূপ অনী অসিনা মথোয়গী মথৌনা মরিংজেল পুথোক্কা লমদম অসিগী পোলো ক্লাবশিংগা লোয়ননা মশামা অসিবু মণিপুরদগী মাঙখিবদা হোংনবখতা নঙনা মশামা অসি খুমাঙ চাউশিনত্ৰবা লৈবাকশিংগা লম্বা তৌনবা খোঙথাং কয়া অমুক লৌরিবা অসিবু মপুন্মিং ঐখোংপীবা মথৌ তাই। মথোয়গী হনবা লৈতনা হোংনবগী মগুগ অসিগীদমক ঐখোয়না মথোয়বু ইকায়খুমফম থোকই।

মথোয়না চহী খুদিংগী হোংনবদা মীরেবাকী হায়বদি ইন্দিয়গী রাংমদগী টিমশিংবু ফেষ্টিবেল অসিগী মমীংদা পাঙথোক্কা অথোই অহেন তানবা অসিদা শরুক য়াহুন্দুনা টুর্নামেন্ট অসিবু ইন্টরনেসনল থাজা থম্মীরিবা অমদি মীরেবাকী শানরোয়শিংদা লমদম অসিগী মরমদা অফবা মগুগশিং খঙহনবগী খুদোংচাবা অমা পীখিবা খতা নঙনা মণিপুরগী মীয়ামদসু মপানগী অফবা শানরোয়শিংগী হৈশিংবশিং অদু য়েংবা ফংনবগী খুদোংচাবা অমসু ফংহনবা ওম্বগী। হুন্সকী চহীগী ওইনা টুর্নামেন্ট অসিদা শরুক য়ারিবা টিমশিংদি য়ুইটেদে ষ্টেটস ওফ অমেরিকা, উরুধ্বে, ইংলেদ, ইন্দিয়া-এ অমসুং ইন্দিয়া-বিনি।

মণিপুর, অসাম অমদি বাংলাদেশতা খুন্দারিবা মৈতৈ অমসুং মৈতৈ বামোনশিংনা কাং শামে। মতিক মগুগ লৈবা লমদম অসিগী মশামা অসিবু মালেম শিনবা থুংনা শানহনবা মশামা (কাং) অসিবু অশিল অরাং তৌরিবা লুপশিংনা মণিপুর লৈগাক্কা লোয়ননা খোঙথাং লৌখংলিবা অসিগী খোঙচং খরা য়াওহুন্সাই। সঙাই ফেষ্টিবেলগী শরুক অমা ওইনা ইন্টরনেসনলগী থাজা পাঙথোক্কা কাং টুর্নামেন্ট অসিদা অসামগী হায়লাকান্দি অমসুং কছার দিষ্টিক্কা টিমশিং অমসুং অসামগা য়মথংনদুনা লৈরিবা মণিপুরগী জিবি দিষ্টিক্কা টিমসু শরুক য়ারি।

ইন্ফাল তম্পাত্কা লৈবা দিষ্টিক্কা অয়াস্বা মৈতৈ তাবা খুলশিং অমসুং লৈকায়দা কাং শামে অদুবু ইন্ফাল ইষ্ট অমসুং ইন্ফাল রেটিনা কাং শানরোয় অমদি কাং শানফম 'কাংশঙ' মশীং হেমা লৈবা মাঞ্জি। মণিপুরদা লৈরিবা মুসলিমশিং অমদি চিংমীশিংসু 'কাং' শানবা অসিদা শরুক য়াহুন্সাই। মথোয়গী মরমদগী মণিপুর অমদি ইন্দিয়গী মছং শিন্দুনা মশামা

কয়ামুক্তা শরুক য়াদুনা মায় পাঞ্জা মীংচং পুরক্কা। চহী চা কয়াদগী লৈমিয়ারক্কা লমদম অসিগী ইচিন ইনাওশিং অসিবু মশামা অসিদা শরুক য়ানবা মপুন্মিং খৌগংপীবা অমা মথৌ তারি। লমদম অসিগী মফম শিনবা থুংনা শানহনবা ওম্বগা মতুংদা ইন্দিয়গী মফমশিং অমদি মালেমগী লৈবাক কয়াদা মশামা অসি মীয়ামদা পামহনবা ওমগনি হায়না খাজনরি।

মণিপুরগী নুপীমচাশিংনা ইন্দিয়গী ফুটবোল শানবদা মাঙজিল থানা চংলি হায়বা লৈবাক মীয়াম্মা খঙনরবসু হৌখিবা চহীগী সঙাই ফেষ্টিবেলদা ম্যাম্মারগী নুপীগী টিমগা ফুটবোল শানবদা মণিপুরগী টিম মায়খীবা নংখি।

মরমদি মণিপুরগী অফবা শানরোয়শিং ইন্দিয়ন ফুটবোল টিমদা য়াওদুনা শানবা অমদি কেম্পতা শরুক য়াখিবনি। মালেমগী মীয়াম্মা স্বাইদগী পাম্মরিবা মশামা অমা ওইরিবা ফুটবোলদা ইন্দিয়গী ওইনদি মণিপুরগী নুপীশিংনা অতোপ্লা ষ্টেটকী শানরোয়শিংদগী থোইদোক হেদেদোক হেথোই শিংথোইবা হেল্লি হায়বা নেসনল চেম্পিয়নশিপগী অমদি নুপীমচাশিংনা ইন্দিয়গী মছং শিন্দুনা ইন্টরনেসনলগী থাজা শানবগী মশীংদগী খঙবা ওম্বগী। মরম অদুনা ম্যাম্মারগা ইন্দিয়গা তাইনবদা লৈরিবা লৈবাক অদুগী ষ্টেট 'সঙাও' ম্যাম্মার মচাশিংনদি 'সঙ্কাই' হায়না খোহ্লেকপা লম অদুগী টিমশিংগা মণিপুরগী টিমগা মেচ অনী খুমন লম্পাক্কা মোন ষ্টেদিয়মদা শানবদা মণিপুরগী টিমশিংনা মেচ অনীমক থোইখি। অহানবা মেচ ওইনা নবেম্বর ২৫দা মন্দলে টিমগা শানবা হৌবগী মিনট ১৮ চংপা মতমদা মণিপুরগী এন জি বালানা অহানবা গোল চনখি। অদুবু মিনট ৬কী মতুংদা মণিপুরগী দিফেন্সর এন জি স্মিটিনা শোয়খিদ্দনা মণিপুরগী মায়কৈদা গোল অমা চনশিনখিবদগী গোল ১-১দা চপ মান্না লৈখিবদগী রতনবলানা গোল অনী মথং মথং চন্দুনা মণিপুরনা গোল ৩-১দা টিম অদুবু মায়খীবা পীখি। মথংগী নুমিত্তা মণিপুরগী টিম-বিগা সগাইং টিমগা অমুক এগজিবিজন মেচ অমগা শানবদা পি এচ বীনানা মিনট ২৭শুবদা মণিপুরগী অহানবা গোল চনখি। মিনট ২০গী মতুংদা মহাক্কা অনীশুবা গোল চন্দুনা শানবা অদু লোয়রবা মতুংদা এডিসনেল টাইমদা মণিপুরগী এন প্ৰিয়াক্কানা মশাগী টিমদা গোল অমা চনশিনবদগী শানবা অদু মণিপুরনা ২-১দা থোইদ্দনা লোইশিনখি। মেচশিং অদু এষ্ট ইষ্ট পোলিসি কম্মিটি, দিপার্টমেন্ট ওফ যুথ এফ্যেংস এন্ড স্পোর্টস অমদি ওল মণিপুর ফুটবোল এসোসিয়েশন খুংশাম্মদুনা সঙাই ফেষ্টিবেলগী শরুক অমা ওইনা লৈবাক অনী অসি মরূপ মপাং ওইনা হেমা নকশিমা অফবা মরী থল্লবা শিন্দুনা পাঙথোকখিবনি।

মণিপুর সঙাই ফেষ্টিবেল হৌদোকপা নুমিংতা মোইরাংগী শেদ্দাদা, ইন্ফাল সহরদা অমদি সেনাপতিগী মাওদা লমজেল অশাংবদা অথোই অহেন তানবগী খৌরম মতম অমত্তা হায়বদি অমুকী পুং চদা পাঙথোকখি। মণিপুর এথলেটিক্স এসোসিয়েশন অমসুং উরেপ হায়না খঙনবা লূপ অমগা পুন্না শীনমিয়দুনা পাঙথোকখিবা তোঙান তোঙানবা লমজেল অহুং অদুদা পুন্না লমজেল্লোয় লিশীং ৩ লোমনা শরুক য়ারস্বা য়াই হায়না পানরি। ইন্ফালদা চিফ মিনিষ্টর নোংথোম্বম বিরেননা লমখাখিবা কিলোমিটার ১০.৫ রোম শাংবা খুমন লম্পাক্কা থাখিবা লমজেল অদুদা নুপাগীদা য়ুম্মা আরজিং অমদি লুথর লানাহনা পুন্না অহানবা মনা ফংখি। নুপীগীদা বিনাম রোসনিনা মকোক ওইখি। লোজক্কা কিলোমিটার ২১গী সঙাই রদা ইথোপিয়গী মিকিয়াস য়েমতানা মকোক ওইখিবাগা লোয়ননা লৈবাক অদুগী বুটকান নেসাসনা নুপীগী কাঙলুতা মকোক ওইখি। সেনাপতিদা পাঙথোকখিবা কিলোমিটার ৭কী লমজেলদা এদুকেনসন মিনিষ্টর শ্ৰী থোকচাম রাধেশ্যামনা লমখাখিবাগা লোয়ননা মশামকসু লমজেল অদুদা শরুক য়াদুনা লমজেল্লোয়শিংগী মপুন্মিং ঐখোংখি।



ইরমদম মণিপুর - ২

ডা. সর্মিলা থিংবাইজম

ঐখোয়গী হকশেল অমদি অনা-লায়েং কাঙলোন অসি অরিবা চংনবিগা অনৌবা চংনবিশিংগা তাইশিন্দুনা খুদৈ অমদি ফনেক খোঙতাই শেংনবগুন্না কামবশিং অমদি চান্নবশিং অমদি লৌখংনদুনা অনৌবা কাঙলোন অমা শেমগংগা ওম্ববদি কয়াদা ফগদবা। ওসিগী চাওখংলবা মেদিকেল সাইন্সনা খঙবা ওমদবা, লায়ংদুনা ফনবা ওমদবা লায়না-লায়ওং কয়া অমা ইপা-ইপুগী থায়নগী লায়ং কাঙলোনা ফনবসু কোকখোঙ অমা লৈ। ডোক্তরনা লায়ংবদগী মাইবনা লায়ংবনা হেমা থুনা ফবসু অদুম লৈ। হেপ্ট কোর সিস্টেমগা মরী লেনবা মৈতৈগী ট্ৰেডিসনল নোলেজ কয়সি হেজা তরাই-তরাইনা লৌদনা মাঙহনত্ৰবদি ঐখোয় কোমা য়াম্মা নিংগুন্সক্কাই। ঐখোয়না খক কাউরেইদবা অমদি ওসিগী চাওখংলবা এল্লোপেথি, হোমিওপেথিনচিবা লায়ং কাঙলোন কয়সি ইপা-ইপুগী লায়ং কাঙলোন কয়াদুদা য়ুম্ফম ওইরগা শাগংখিবা গাভনি। অহলগী মথিনা চফু মেঞ্জি হায়বা পাউরৌসি খঙদুনা নংত্রগা থাজদুনা য়াম্মা তিনখেং-লাইখংমল্লবসু অফবদি ওইরক্কাই। নেসনল নোলেজ কম্মিউন ওফ ইন্দিয়ানসু হায়রিবা ট্ৰেডিসনল নোলেজ কয়সিগী মতাংদা য়াম্মা কয়া পাউতাক পীরিবনি।

অনৌবা লায়ং কাঙলোন অসি মণিপুরদা ফনা ফজনা চাওখংলে হায়না হায়নরি। অদুগা করিগী অমুক ঐখোয়গী অনাবা কয়া মপানলমশিংদা লায়ংবা চংনরিবনো হায়বসি অটোবা রাহং অমদি অদুম ওইরি। মেদিকেল কোলেজ অনী য়াওনা লম্মাই হোম্পিটাল কয়া লৈ-লৈনা, সুপার স্পেসেলিষ্ট ডোক্তর কয়া লৈ-লৈনা ঐখোয়গী লায়রবা মীওই কয়া য়াওনা মীওই কয়া রানা-রানা মীরমদা চংতুনা শেল কয়া মীরমদা মাঙহনগদৌরিবনো? অনা-লায়েংগা মরী-লৈননা হোম্পিটালশিংগা পেসেন্ট পাটিশিংগা মুক্কা থোকহম্মিৎদা রাথোক-লাহ্লেক কয়সু ইতং-তত্তনা থোক্কাবসিনা করিনো অমদি তাক্কা। পেসেন্ট পাটিশিংদা নাং-পু তাদবা খরা য়াওরবসু হোম্পিটাল মেনেজমেন্টকী মায়কৈদগীসু ফজদবা মওং মতৌ কয়সু উবা ফংই। অরানবা তৌদবা মফমবু লৈত্রা? অদুবু অনা-লায়েংগী লম্মিসদি অসিগুন্না অরান-অহুই, মীচঙ-মীখায় নাইবা, শেঞ্জা-থুমজাগী থবকশিং অসি য়ারিবমখৈদি লেহনজনিন্দবগী বানি। অনাবগী মনাজ্ঞা মাইবা মথল্লা য়ুমদুদা লৈহৌবদা থবক চংথোকখিবা য়ুম্মিশিং পুন্মিং ৭দা করিমতা চিংনবা লৈনবা নত্তে। নুমিদিং অথংবদা হুই খোঙবদু মাইবগী মখোল তারবদি ওজা মাইবা ওইরমাল্লে হায়না হৌগংতনা অদুম তুমখনরবনি। অদুবু হৌজিক মতমগী ডোক্তর, নসশিং অমদি হোম্পিটাল ওথোরিটিদা মীয়াম্মা থম্মরিবা থাজবদু কদাই ফাওবা লৈরিবগে হায়না হংজনই। হোম্পিটাল ওথোরিটিদা তৌবা ফজদবা হায়গদরা নংত্রগা চেকশিন্দবা হায়গদরা মীয়াম্মা পেদদবা মতাং খরদং পল্লবদা -

(১) কেশ মেমো/বিল পীয়ু য়াদবা, ট্ৰিটমেন্ট নংত্রগা হীদাক খুদম ওইনা, এক্স-রে, আই ভি সি সেরিজগীদমক লম্মাই হোম্পিটাল অমদা লেবরটরি বিল ওইনা লুপা ১০০০

থিরাব মতুংদা লেবরটরি টেক্ৰিসিয়ন, এটেম্পেটনা তোঙানবা হীদাক খরা কাঞ্জগীনি হায়দুনা বিল/কেশ মেমো/মনি রেসিপ্ট পীয়ু য়াদবা পৈশা অমুক তোঙান্না লৌহৌবা।

(২) বাদতা লৈরিঙুদা ডোক্তরনা প্ৰেক্কাইব তৌবসু নত্তবদা নর্সনা ওইনা ওইহাক লৈরগা, অমনা অমুক ওইহাক লৈরগা, অমনা অমুক চেজেং চেং অমদা হীদাক ইরগা লৈক্কা হায়না পঙহায়দা হায়বা। হাম্মা লৈরগা লৈরগা হীদাক ফাওবা অমুক হঞ্জিমা লেহল্লম্বগী রাথোকসু লৈত্ৰে। মথৌ তাবা চাংদগী হেমা লেহল্লম্বসু য়াওই হায়রি। অদুদি মনুংদা ইচেল অমা লৈ লাক্কা হায়বসিনি সূম খল্লিক্কা?

(৩) ওপরেসন থিএটরদা পেসেন্ট চঙত্ৰবা মতুংদা (হীদাক-লাংথক পুন্না শুররা/শুদ্রিবা হায়বা চোকা লোয়না তৌদুনা) দুটি তারিবা নসশিংনা অমা অমুক থোরক, অমা অমুক থোরক তৌদুনা পেসেন্ট পাটিদা হীদাক লৈরকউ হায়দুনা চেজেংশিং পঙশিন শিমরকপা। পেসেন্ট পাটিসু পাখতুনা পঙচেন্দ-চেনবা। তশেংনবু শীজিয়ারি/শীজিমান্দা অদুম থমজিল্লত্ৰা হায়বসু খঙনবা, ওথোরাইজ প্ৰেক্কাইসননি হায়বসু থাজবা ওমদবা, মুন্না খঙজদবশিংদদি রাহংগী রাহং গাভনি। ও টিগী ডোক্তর টিম অদুগী অপাম-অপাম্বশিং লৈহনবগী চংনবি অমসু লৈ হায়নৈ। ওভাং উরবগী ও টি লৌইরকপদা নুপা পোকপগীদমক ইমুং-মনুংগী মীদা পৈশা নিবগী চংনবি লৈরে হায়বসিদি ঐ ইশামক্কা থেংনত্ৰে। অঙকপনি অসিগুন্না অতোপ্লা চংনবি কয়া অমসু লৈরমখিগদা হায়না খল্লি।

লাইদা শেল কংপা : লাইদা হৈ মনা অমতং, লৈ মনা অমতং কংপা হায়বসিদি লাই হাজক্কা চংনরক্কা যৌগল্লোন অমনি হায়নৈ। অদুগা করস্বা মতমদগী হৌদোক্কাখিবনো খঙদে-লাইদা তরেংকী শেঞ্জা কংপগী চংনবীসি। লাইদা য়াম্মা পাম্মী পৈশা কংপসে হায়বগী বারী লিখুনি ওসি ফাওবা থেংনন্দি। মীওই খরনা খাঙুথক্তা শেমজিনবা চংনবি ওইরমগদা হায়নসু খল্লজৈ। য়ুম্মদুনা ময়াম লাইদা লৈ মনা অমমতং কংপদা পৈশা য়াম্মা কংপদু পামজদুনা লুপা চংপী চান্দি ময়াম য়াওবা তেঙ্কোং অমা থম্মু উবদা লাই পানরিবা মীওইদুনা শোয়বা তাং হায়দুনা মানা হাম্মা লুপা ২০ চংপী অমা কংপা থোক হৌজিনখিবদগী ময়ামসু ইকায়দনা লুপা ১০, ২০, ৫০, ১০০ চংপিনচিংবা কয়া পোরোপ-পোরোপ কেন্নরকখি হায়বগী বারীসু লৈরি। মীয়ামগী ওইবা লাইদা কংপদি য়াবু য়াবু হায়নসু খল্লি অদুগা মপু নাইবা লাইদা কংপদি তল্লিদা। মীয়ামগী ওইবা লাইদা কংপদি পল্লিক দোনেসন চিঙই। অদুসু লাইগী মরল খরদু মুন্না লাই কম্মিটি মশেল, সেবারিশিং খংনবদা কোর্ট কেসশিংগা তৌনরিপোংনি। লাইগী পৈশা থাদফম বাঞ্জি উপুগী ছো পায়গদবা মীদু মথা কয়াম শারমগনি নংত্রগা কয়াম হরাওজরমগনি। লাইগী মরদা মীতারক্কা ময়াদি লঙজবগী মথজননি। শেদোয়গা শেঞ্জেকপা পুন্না থোমগংখিগনি অদুসু কম্পাউন্ড ইন্টরষ্টেতা মীয়ামসি লাইদা কংপদি পাম্মুদে খঙদুনা লাইগী থিকা/কারবার তৌবা পৈশা পায়র-পায়রবা লাইশঙ ময়াম লৈরিবসিনি। লাইফমনি হায়দুনা ইকোন্ডা, তুরেলদা, লৈখুন্দা, শুক্কাং অসিনচিংবা মফম কয়া মীয়াম্মা পৈশা অটোইবা চান্দিনচিংবা কয়া পঙলংদা লংশিন্দুনা কংপগী চংনবি অমসু হেক হেক উবা ফংই। রিমসকী ওপরেসন

থিএটর মনাজ্ঞা ময়াম্মা মৈরা কংতুনা লাই খরফম অদুদা কনাগুন্না কনাগুন্নাশিংদি পৈশা কংলম্বসু য়াওই। দ্রোপ বোম্বসু লৈতবনা মদু কনানা লৌরমগনি। লাইনদি খক লৌশিল্লোই। লাই পৈশা, সনা-লুপা, অথুম-অহাও, শেম-কমলা, ফি-রোল কংতৌ শরুক খুন্সাইগী অরা-অনাশিং কোক্কা নবা থবক্তা ওইনা কোক খাদবিয়ু, মীমাল্লদ্রবা কনা লেজদ্রবশিংগী মতং ওইনা কাংবীয়ু। অদুনা হেমা মহয় চাহগনি।

অহাওবা : কনাগুন্না অমদি উতি থোংলবদি হৌগংগা হেক ওমদমখৈ লৌখংলি হায়, কনাগুন্না অমনা গা থোংলবসু গারৌদি অদুম চাই হায়, অটৈ মথেল ফনা য়াম্মা য়াওরবসু উ মোরোক য়াওদ্রবদি শুক্কা-চাদেসু হায়। মালেমদা স্বাইদগী হাওবা মথেলসি করিনা ওইগদৌরিবনো? তোলাপ ফংবা নুমিত্তা মীনা উকবি লৈরক্কাসু মাদি থরোই ওইনা লৈরকপসু অদুম মরৈ। খোই মচাদা নংত্রগা হরাইজার মেংপদা গাওবা মীসু কোকখোঙ অমা লৈ। অদুদি স্বাইদগী হাওবা হায়বসি -

- (১) মানা-মানা পামজবা, চানিংবা পোং অদুনি।
- (২) পুক য়াম্মা লাম্মাবা মতমদা চাবা পোংতু অদুম কাউবা ওমদবমখৈ হাওরদৌনি।
- (৩) য়াম্মা নুংশিনা পীজরবা খুদম ওইনা নঙনা নুংশিগা নুপীনা/নুপানা পীজবা পোংতুমুক হাওবা অটৈ অমা অমুক লৈররোইদবনি।
- (৪) হরাও-হরাও, য়াম্মা নুংশিনা পুকচেল খোইজেন তিন্না চামিন-থকমিয়ারবা কোন্নরোইদবখক্তনি।
- (৫) মদুগী পোংতু চারগা হকচাং ফগনি নংত্রগা অনাবা অদু ফগনি হায়রবদি হাওব্রবসু অদুম হাওরদৌনি।
- (৬) ম্চ মমেন ফজরবা, মনম-মহা নুংশিবা মুন্না থোংলবা, মচল শুনা অমদি চাং চানা-চানা হাপ্পবা, য়াম্মা লুনা-নাম্মা শেম শারবা মথেলদু অদুম লৌখংগা য়ারদৌনি।

মরম খরসিদ্দবু খঙলগা চা থক্কাবদি "সিবু থোইনা হাওবু লৈত্রা" হায়না অদুম হায়জরক্কাইনি।

ফজবা : চানিংবা এঞ্জিং হাওই, পামজবা নুপী/নুপা মশক ফজৈ হায়বদু য়াম্মা চুম্বা রাফমনি। ঐনা ফজৈ হায়দুনা লৌজরিবা নুপীদু মী খরনদি যৌদে হায়দুনা হেদোক্কা চংত্ৰবনি। ঐনা পামজবা, খোইদাজবা, পুন্মিং-রাখল লুপচবা, য়াম্মা নুংশিগা অদুমক ফজবদি কদাইদগী কোংলুগনি। অদুদি পুন্মিং-রাখল লৈরে, ঐ-ঐগী মীতা লৈরে। টি ডি এডর্টাইজ তৌবা, ফিল্ম য়াওবীনচিংবা ইন্টরটেমেন্ট ইন্ডুস্ত্ৰিয়া য়াওরিবা কেবা হৌবা, মীগী মীং থকখংহনবা গুন্সী নুপী-নুপাশিং অদু ফজরবনি হায়না হেজা লৌবসু য়াদি। মিস বাল্ট তারিবি নুপীদু মানা মশক স্বাইদগী ফজরে হায়দুনা খনবা নত্তে। নুপী অমা ওইবগী মতিক-ময়াই পুন্না শুনা অমদি চাং চানা-চানা য়াওই হায়বগীদমজননি। কৈখেলদা য়োঞ্জিবা ফুরিৎতু ঐনা মদু ফজদে হেজা হায়বা য়াবা নত্তে। ঐগী ওইনদি মদু পামজদে হায়বদি য়াই। অফাওবা-অফাওবা দিভাইনরশিংনা দিভাইন তৌরক্কা স্বাইদগী ফজরে হায়দুনা শেঞ্জক্কা ফুরিৎতু ঐগুন্না অমনা হেজা ফজৈ-ফজদে হায়বা য়াত্রা? পাম্মী নংত্রগা পাম্মদে হায়বগী হক ফাওবদি লৈত্রা হায়না খল্লি।